



TRIBUNAL GĦAL TALBIET ŻĠĦAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tal-11 ta' Jannar 2024

Talba nru. 181/2022

GO p.l.c. (C 22334)

VERSUS

EL SHEMY JOSEF (I.D. 445500L)

IT-TRIBUNAL,

Ra illi b'Avviż tat-Talba ipprezentat fil-21 ta' Ġunju 2022 (a fol 1 et seq), is-soċjeta' attriċi talbet l-ammont ta' elf sitt mija u sitta u disghin Ewro u tmenin centeżmu tal-Ewro (Eur 1696.80) rappreżentanti servizzi ta' telefonija ċellulari bil-kont bin-numru 40952138 u dawk anċillari, bl-ispejjeż u drittijiet, inklużi dawk in konnessjoni mal-ittra ufficjali bir-riferenza 2840/20 u bl-imghaxijiet legali.

Ra d-digriet tat-Tribunal datat 15 ta' Lulju 2022 fejn is-soċjeta' attriċi giet awtorizzata tipproċedi bin-notifika tal-konvenut (a fol. 15).

Ra illi l-konvenut gie debitament notifikat permess tal-pubblikazzjoni u affissjoni.

Ra illi l-konvenut ma pprezenta ebda risposta u/jew kontro-talba.

Ra l-atti proċesswali.

Ra illi din il-kawża thalliet għas-sentenza.

Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenut. Jidher illi l-konvenut kellu kont mas-soċjeta' attriċi bin-numru 40840104 iżda l-konvenut waqaf iħallas il-kont tiegħu (a fol. 3).

Dan it-Tribunal innota illi l-konvenut kien notifikat iżda l-konvenut ma ressaq ebda risposta u/jew kontro-talba f'dan il-każ.

Il-kontumaċja

Hekk kif għadu gie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba b'dan illi jwassal illi l-konvenut hu fi stat ta' kontumaċja.

It-Tribunal josserva illi l-kontumaċja waħedha ma titqiesx bhala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li hu abbanduna kull eċċezzjoni li seta' jagħmel fil-kawża u ammetta d-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bhala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jeżamina jekk it-talba hix ġustifikata, independentement mill-kontumaċja tal-konvenut. Vide Kollez. Vol. XXIX P III p 35”

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jingħad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, iżda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawża billi kif gie ritenut fis-sentenza ta' l-Onorabli Qorti ta' l-Appell in re Hammet vs Genovese mogħtija fil-31 ta' Jannar 1991:

“Il-Qorti m'għandhiex tissollewa eccezzjoniet li mhix awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Għaliex altrimenti tinholoq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawża;”

L-istitut tal-kontumaċja hu intiż biss sabiex irażżan l-atteggjament tal-kontumaċja u disprezz da parti ta' min gie citat biex jersaq quddiem l-Onorabli Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

L-Azzjoni tas-Socjeta' Attriċi

Fit-talba tagħha, is-socjeta' attriċi ipprezentat il-ftehim iffirmit bejn is-socjeta' attriċi u l-konvenut (a fol. 4) u liema ftehim beda jiddekorri mit-23 ta' Jannar 2019 għal perjodu ta' sentejn.

Is-socjeta' attriċi pprezentat ukoll kopja tal-kont illi l-konvenut kellu mas-socjeta' attriċi sas-sena 2021 u jidher ċar illi meta l-konvenut ħallas, tali ammont fuq tali kont hu mmarkat 0, b'dan illi jwassal lit-Tribunal jifhem illi s-socjeta' attriċi ippruvat sal-grad ta' probabbilita' illi l-konvenut hu verament dovut li jħallas tali ammont pretiż mis-socjeta' attriċi li għadhu jidher fuq il-kont bhala mhux imħallas (a fol. 3).

Decide

Għaldaqstant, dan it-Tribunal jaqta' u jiddeciedi billi jilqa' t-talba tas-socjeta' attriċi għall-ammont ta' elf sitt mija u sitta u disgħin Ewro u tmenin centezmu tal-Ewro (Eur 1696.80) inkluż l-ispejjeż dawk in konnessjoni mal-ittra ufficjali bir-riferenza 2840/20 u bl-imghax li jibda jiddekorri mil-lum sad-data tal-effettiv pagament.

L-ispejjeż għudizzjarji marbuta ma' dawn il-proceduri huma kollha a kariku tal-konveut.

Avv. Iona Schembri

Ġudikatur